

युगान्तर के पर्व में

- लीना मेहेंदळे

हम कहते सुनते हैं कि हिंदु धर्म में चार वेद कहे गये हैं - ऋग्वेद, यजुर्वेद, सामवेद और अथर्व वेद । चार वर्ण भी कहे गये हैं - ब्राह्मण, क्षत्रिय, वैश्य और शूद्र । चार आश्रम हैं - ब्रह्मचर्य गार्हस्थ, वानप्रस्थ और संन्यास । इसी प्रकार चार युग भी कहे गये हैं - सत्य युग, त्रेता युग, द्वापर युग और कलि युग । मेरी मान्यता है ये सभी संकल्पनाएँ एक दूसरे में गुंथी हुई हैं ।

देखा जा सकता है कि सत्य युग में समाज की परिकल्पना तो उदित हो चुकी थी लेकिन राजा और राज्य की परिकल्पना अभी दूर थी । आग का आविष्कार हो

चुका था, उसी प्रकार भाषा का भी । आँकड़ों के गणित का भी ज्ञान था और वर्णमाला तथा लेखन कला का भी । मनुष्य अपने आविष्कारों से नए नए आयाम छू रहा था । कृषि और पशुपालन दैनंदिन व्यवहार बन चुके थे और कृषि संस्कृति का विस्तार भी हो रहा था । ज्ञान और विज्ञान की साधना हो रही थी ।

मनुष्य यद्यपि समाज में रहने लगा था फिर भी गाँव समाज और खेती पर ही पूरी तरह निर्भर नहीं था । अभी भी वन - जंगल उसे प्रिय थे और वनचर बन कर रहना उसे आता था । ज्ञान साधना के लिये अनगिनत नए आयाम अभी खोजने बाकी थे । जो ज्ञान मिला उसकी सिद्धता, फिर प्रचार, प्रसार और समाज के लिये उपयोगिता

- सारे एक सूत्रबद्ध कार्यक्रम थे । तभी वह ज्ञान उपजीविका का साधन बन सकता था ।

इसीलिये वनों में रहकर ही ज्ञानसाधना चलती । इसके लिये वनों में गुरुकुल थे । बड़े बड़े ज्ञानी ऋषि बच्चोंको गुरुकुल में लाकर रखते । उनसे ज्ञान साधना करवाते । उनके भोजन आवास का प्रबन्ध करते थे तो उनसे काम भी करवाते थे । जिस ऋषि के आश्रम में भारी संख्या में विद्यार्थी हों उन्हें कुलगुरु कहा जाता । इस संबोधन का प्रयोग महाभारत में भी हुआ है ।

दूसरी ओर व्यवसाय ज्ञान का प्रसार भी हो रहा था । खेती, पशुसंवर्धन, शस्त्रास्त्रों की खोज व निर्माण हो रहे थे । आरोग्यलाभ और परिरक्षा के लिये आयुर्वेद फैल रहा था ।

द्रुतगामी वाहन ढूँढे जा रहे थे । शंकरजी के लिये नंदी, दुर्गा के लिये सिंह, विष्णु के लिये गरुड, यम के लिये भैंसा, इन्द्र का ऐरावत हाथी, कार्तिकेय के लिये मयूर, गणेश के लिये मूषक, लक्ष्मी का उल्लू और सूर्य का घोडा - ये सारे किस बात का संकेत देते हैं ? इसकी कल्पना तो आज की जा सकती है लेकिन तथ्य समझना मुश्किल ही है । फिर भी वायुवेग से चलने वाला, और ऐसी गति के लिये पृथ्वी से चार अंगुल ऊपर ही ऊपर चलनेवाला इंद्र का रथ था जिसका सारथ्य मातली किया करता था । उससे भी आगे की शताब्दियों में आकाश मार्ग से विचरण करनेवाला विमान पुष्पक कुबेर के पास था जिसे बाद में रावण ने छीन लिया । रामायण की कथा देखें तो इसी विमान से राम लंका से अयोध्या आये और फिर विमान को विभीषण वापस लंका ले गया । इससे कई गुना

अधिक प्रभावी क्षमता थी नारद के पास - वे मन के वेग से चलते थे । जिस पल जहाँ चाहा, पहुँच गये । इतना ही नहीं, आवश्यक हुआ तो वे औरों को भी अपने साथ ले ला सकते थे । एक ऐसे ही प्रसंग में वे एक राजा तथा उसकी विवाह योग्य कन्या रेवती को ब्रह्मदेव के पास ले गए । जब वापस लौटे तो युग बदल गया था, और पृथ्वी पर रेवती के अनुरूप वर भी मिल गया - बलराम ।

सारांश में तीव्र गति वाहनों की खोज, खगोल शास्त्र, अंतरिक्ष शास्त्र इत्यादि विषय उस युग में ज्ञात थे । इन भौतिक जगत् की विषय वस्तुओं के साथ साथ जीवन और मृत्यु से संबंधित विचार और चर्चाएँ भी खूब होती थीं और विभिन्न मतों का आदान - प्रदान होता था । जीवन, मृत्यू क्या है ? आत्मा और चैतन्य क्या है ? मरणोपरान्त मनुष्य का क्या होता है यह भी कौतुहल का

विषय था । सत्य और अमृतत्व का कहीं न कहीं कोई गहरा रिश्ता है लेकिन वह क्या रिश्ता है यह चर्चा बारबार हुई है । मेरी व्यक्तिगत मत है कि इन चर्चाओंको भविष्य के लिये लेखाबद्ध किया गया और हो न हो, यही उपनिषद हैं।

कठोपनिषद में यम नचिकेत संवाद का कुछ हिस्सा मुझे हर बार विस्मित कर देता है । पिता ने कह दिया - जा मैंने तुझे यम को दान में दिया तो नचिकेत उठकर यम के घर पर पहुँचा और चूँकि यम कहीं बाहर गया हुआ था, तो नचिकेत तीन दिन भूखा प्यासा बैठा रहा । यह प्रसंग बताता है की यम कोई पहुँचसँ परे व्यक्ति नहीं थी । आगे भी सावित्री की कथा या कुंती द्वारा यम को पाचारण करके उससे युधिष्ठिर जैसा पुत्र प्राप्त करना इसी बात का संकेत देते हैं ।

यम लौटा तो यम-पत्नी ने कहा - एक ब्राह्मण अपने दवार पर तीन दिन-रात भूखा प्यासा बैठा रहा - पहले उसे कुछ देकर शांत करो वरना उसका कोप हुआ तो अपना बड़ा नुकसान होगा । यम नचिकेत से तीन वर माँगने को कहता है । पहले दो वरोंसे नचिकेत अपने पिता का खोया हुआ प्रेम और पृथ्वीके सुख माँगता है लेकिन तीसरे वरसे वह जानना चाहता है की मृत्यु के बाद क्या होता है । इस ज्ञान से उसे परावृत्त करने के लिये यम उसे स्वर्गसुख और अमरत्व भी देना चाहता है लेकिन नचिकेत अड जाता है । यदि तुम मुझे अमरत्व और स्वर्ग देने की बात करते हो तो इसका अर्थ हुआ की यह ज्ञान उनसे श्रेष्ठ है । इस संवाद से संकेत मिलता है की मरणोपरान्त का अस्तित्व अमरत्व से कुछ अलग है और श्रेष्ठ भी है । इसपर यम प्रसन्न होकर नचिकेत को बताता है कि यज्ञ की अग्नि

कैसे सिद्ध की जाती है और उस यज्ञ से सत्य की प्राप्ति और फिर उस सत्य से मृत्यु के परे होनेवाले गूढ़ रहस्यों का ज्ञान कैसे प्राप्त किया जाता है ।

दूसरी कथा है सत्यकाम जाबाली की - जिसमें सत्यकाम के आचरण और सत्यव्रत से प्रसन्न होकर स्वयं अग्नि हंस का रूप धरकर उसके पास आया और उसे चार बार ब्रह्मज्ञान का उपदेश दिया । उसका वर्णन यों है “सुन आज मैं तुम्हें सत्य का प्रथम पाद बताता हूँ” । फिर एक एक करके सत्यके द्वितीय पाद, तृतीय पाद और चतुर्थ पाद बताये । यहाँ भी सत्य को ही ब्रह्मज्ञान बताया है ।

इसी प्रकार त्रिलोकों के पार अंतरिक्ष में जो सात लोक होने की बात की गई है उसमें सबसे श्रेष्ठ और सबसे तेजोमय लोक का नाम सत्यलोक ही है । ईशावास्योपनिषद् में इसी ज्ञान के लिये विद्या और पृथ्वीतल के भौतिक

ज्ञानोंके लिये अविज्ञा शब्द का प्रयोग करते हुए दोनों को एक सा महत्वपूर्ण बताया है - “जानकार व्यक्ति विद्या और अविद्या दोनों को पूरी तरह समझ लेता है, फिर अविद्या की सहायता से मृत्यु को तरकर - उससे पार होकर, अगला प्रवास आरंभ करता है, और उस रास्ते चलते हुए परा विद्या की सहायता से अमृतत्व का प्राशन करता है” । इसीसे ईशावास्य में प्रार्थना है “सत्यधर्माय दृष्टये ” और माण्डूक्योपनिषद् की प्रार्थना है - “सत्यमेव जयते नानृतम् ”.

तो ऐसे सत्ययुग में गणितशास्त्र की पढाई काफी प्रगत थी । खासकर कालगणना का शास्त्र । पृथ्वी पर कालगणना अलग थी और ब्रह्मलोक की अलग थी । इसीलिये रेवती की कथा में वर्णन है की जब ब्रह्मलोक का एक दिन पूरा होता है तो उतने समय में पृथ्वीपर सैकड़ों वर्ष निकल जाते हैं ।

उनका भी गणित दीर्घतमस् ऋषि के कुछ सूक्तोंमें मिलता है ।

वर्णन है कि विविध देवता और असुरों ने कई कई सौ वर्ष तपश्चर्या की । पार्वती ने शंकर को पाने के लिये एक सहस्र वर्ष तपस्या की । और भी कईयों ने । अगर ये सारे वर्णन सुसंगत हों तो उनका संबंध निश्चित ही अन्तरिक्ष के इन अलग अलग लोकों से होगा ।

काल गणना का एक अति विस्तृत आयाम हमारे ऋषि मुनियों ने दिया है । उनकी गणना मानें तो ब्रह्मदेव की आयु सौ वर्ष की है । लेकिन ब्रह्मा का एक दिन पृथ्वी लोक के एक सहस्र महायुगों जितना बड़ा होता है । उतनी ही बड़ी ब्रह्मदेव की रात्री भी होती है । एक महायुग में सत्ययुग के 1728 हजार वर्ष, त्रेता के 1296 हजार वर्ष, द्वापर के 864 हजार वर्ष और कली के 432 हजार वर्ष इस

प्रकार कुल 4320 हजार वर्ष होते हैं । इस गणित से ब्रह्मदेव की आयु के 50 वर्ष बीत चुके हैं अर्थात् पृथ्वी की आयु भी 8000 करोड़ वर्ष हो चुकी है ।

सत्य युग में ज्ञान के नये आयामों की खोज और विस्तार और उससे समाज उपयोगी पद्धतियाँ विकसित करना ही प्रमुख ध्येय था ।

इसके बाद आये त्रेतायुग में राजा और राज्य की परिकल्पना का उदय हुआ । ज्ञान का विस्तार हो ही रहा था । अब उसमें नगर रचना, वास्तुशास्त्र, भवन निर्माण, शिल्प जैसे व्यावहारिकता में उपयोगी शास्त्र जुड़ने लगे । ज्ञान से सृजन और उससे संपत्ति का रक्षण महत्वपूर्ण हुआ । तब शस्त्र निर्माण का महत्व बढ़ गया । इसी काल में धनुर्वेद का उदय हुआ । आग्नेयास्त्र, पर्जन्यास्त्र, वज्र, सुदर्शन चक्र, ब्रह्मास्त्र, महेंद्रास्त्र जैसे शक्तिशाली अस्त्र और

शस्त्रों का निर्माण हुआ । समाज की रक्षा करने के लिये और समाज व्यवस्था के लिये राजे - रजवाड़ों की प्रथा चल पड़ी । उन्हें सेना रखने की जरूरत पड़ी । सेना का खर्चा चलाने के लिये कर वसूलने की प्रथा भी चली । खेती योग्य जमीन पर स्वामित्व की प्रथा भी चल पड़ी । उत्पादन पर भी कर लगा । यह सब कुछ संभालने का जिम्मा क्षत्रियों के कंधों पर पडा ।

ज्ञान साधना के लिये ब्राह्मणों का मान-सम्मान और आदर कायम रहा । लेकिन नेतृत्व अब क्षत्रियों के पास आ गया । महत्वपूर्ण मुद्दों पर ब्राह्मणों की राय ली जाती थी । ब्रह्मदंड का मान अब भी राजदण्ड से अधिक था । लेकिन ब्रह्मदण्ड और राजगुरु दोनों का काम किसी निमित्त ही होता था । रोजमर्रा की व्यवस्था के लिये राजा ही

प्रमाण था । एक विश्वास फैल गया कि राजा के रूप में स्वयं विष्णु विराजते हैं ।

संपत्ति के निर्माण के लिये कई प्रकार के तंत्रज्ञान और उससे जुड़े व्यवसायों की आवश्यकता होती है । भवन निर्माण के लिये धातुशास्त्र का अध्ययन चाहिये लेकिन साथ में कुशल लुहार, बढई चाहिये । इसी तरह अन्य कई शास्त्रों की पढाई के साथ कुशल बुनकर, रंगरेज, ग्वाला, जुलाहा, गडेरिया, चमार, शिल्पकार इत्यादि भी चाहिये । आयुर्वेद में भी स्वस्थ वृत्त में वर्णित यम - नियम, संयम, उचित आहार इत्यादि सिद्धान्त पीछे छूट गये और दवाइयाँ बनाने का महत्त्व बढा क्यों कि युद्ध में घायल हुए लोगों के शीघ्र स्वास्थ्य लाभ के लिये वह अधिक जरूरी था । पशुवैद्यक इतना प्रगत हुआ कि सहदेव, नकुल और भीम स्वयं राजपुत्र होते हुए भी क्रमशः गाय, घोडे और हाथियों

की अच्छी प्रजातियों के संवर्द्धन में निष्णात थे । रथों का निर्माण, सारथ्य, नौका निर्माण, रास्ते, तालाब और नहर बनाना आदि शास्त्र भी प्रगत थे । कथा के अनुसार भगीरथ ने तो गंगा को ही स्वर्ग से पृथ्वी पर उतार दिया । व्यवहार के दृष्टिकोण से भी जिस तरह से पश्चिम वाहिनी गंगा का विशाल प्रवाह मुड़ कर गंगा पूर्व वाहिनी हो गई है, उससे अनुमान लगाया जा सकता है कि धरण बनाने का शास्त्र भी प्रगत रहा होगा । एक अन्य कथानुसार रामने तो समुद्र में ही पुल बंधवा लिया ।

ईंट, सिक्के, आईने, धातु शिल्प इत्यादि नये व्यवसाय उदय होने लगे । सत्ययुग में कृषि शास्त्र तो विस्तृत हो चुका था । द्वापर में आते आते हस्तकला और हस्त - उद्योगों की संख्या ऐसी बढी कि वर्णाश्रम व्यवस्था का उदय हुआ । ज्ञान साधन और ज्ञान प्रचार करे सो ब्राह्मण,

राज्य और युद्ध करे सो क्षत्रिय, कृषि, गोरक्षा और वाणिज्य करे सो वैश्य और हस्त-उद्योग, सेवा तथा देखभाल करे सो शूद्र इस प्रकार वर्ण व्यवस्था बनी । लेकिन यह वर्णभेद जन्म से नहीं बल्कि गुण और कर्मों से था । भगवद्गीता में स्वयं श्रीकृष्ण ने कहा कि चातुर्वर्ण्यं मया सृष्टं, गुणकर्मविभागशः । और यह सच भी था क्यों कि विष्णुको क्षत्रिय, परंतु उसके पुत्र ब्रह्मदेव को ब्राह्मण कहा गया । शंकर वर्णों से परे है लेकिन उसके पुत्र कार्तिकेय क्षत्रिय तो गणेश ब्राह्मण कहलाये । अश्विनीकुमार तथा धन्वन्तरी के वर्ण की बाबत मैंने कुछ नहीं पढ़ा है । विश्वामित्र पहले क्षत्रिय थे फिर ब्रह्मर्षि कहलाये । लेकिन इन गिने चुने उदाहरणोंको छोड़ दें तो अगले सैकड़ों वर्षों में ऐसा उदाहरण देखने को नहीं मिलता जिसमें मनुष्य के जन्मजात वर्ण के अलावा गुणों और कर्मोंके अनुरूप उसका परिचय अन्य

वर्णीय किया गया हो । उस काल के साहित्य या अन्य वाङ्.मय ऐसा उदाहरण नहीं दिखाते । क्या हम यह कहें कि इस प्रकार गुणकर्म-आधारित वर्णव्यवस्था समाजधुरिणों का एक दिवास्वप्न मात्र बनकर रह गया ।

त्रेता के बाद आये द्वापर युग में राज्य की संकल्पना अपने चरम पर थी । माना जाता है कि महाभारत युद्ध भी द्वापर के अंतिम चरण में घटा है । महाभारत युद्ध में पृथ्वी के प्रायः सभी राजे और क्षत्रिय योद्धा मारे गये । फिर समाज व्यवस्था और नियम-कानून टिकाये रखने के लिये उस जमाने के समाज शास्त्रियों ने क्या किया ? पहले त्रेता युग में भी परशुराम ने इक्कीस बार पृथ्वी को निःक्षत्रिय कर दिया था । तब, या फिर महाभारत युद्ध के बाद कोई उल्लेखनीय राज्यव्यवस्था न होते हुए भी

समाजव्यवस्था कैसे टिक पाई यह चर्चा किसी ग्रंथ में नहीं मिली ।

इसके बाद आया कलियुग । इसके पिछले दो-अठाई हजार वर्षों का इतिहास हमारे सामने है । इस काल में गणराज्यों की कल्पना उदित हुई जिसमें लोगों के एकत्रित सोच विचार से राज्य व्यवस्था चलाने की बात थी । भारत में यह परम्परा 2500 वर्ष पहले चली और फिर खंडित हो गई । लेकिन करीब 500 वर्ष पहले पश्चिमी देशों में लोकतंत्र की परिकल्पना ने अच्छी तरह जड़ पकड़ ली और अब संसार के कई देशों में यही राज्य यंत्रणा है । जहाँ नहीं है, उस देशको मानवी विकास की दृष्टि से कम आँका जाता है ।

इसका अर्थ हुआ कि त्रेता और द्वापर युग में राजा नामक जो संकल्पना उदित हुई वह कलियुग के इस दौर में कालबाह्य हो रही है ।

चौदहवीं सदी से पहले खुष्की के रास्ते पश्चिमी देशों के आक्रमण भारत पर होते रहे । लेकिन चौदहवीं सदि में समुद्री रास्ते भी खुलने लगे और उन रास्तों से व्यापार बढ़ने लगा । सिंदबाद की साहसी समुद्री यात्रा की कथाओं को अरेबियन नाइट्स कथासंग्रह में एक सम्माननीय स्थान प्राप्त था । इस कालमें इंग्लंड, स्पेन, पोर्तुगाल, डेन्मार्क, फ्रान्स आदि देशों में समुद्र यात्राएँ, सागरी मार्गोंके नक्शे बनाना, उच्च कोटि की नौकाएँ बनाना और नौसेना की टुकडियाँ तैयार रखना महत्वपूर्ण बात हो गई ।

उन दिनों खुष्की के रास्तें भारत से यूरोप में लाया जानेवाला माल उच्च कोटी का हुआ करता था । उसमें कपडा, रेशम, मोती, मूँगे, बेशकीमती नगीने, जवाहरात, मसाले, औषधी वनस्पतियाँ आदि प्रधान थे । उसके बदले में व्यापार करने के लिये युरोपीय देशों के पास कुशलता से बने शस्त्र, तोप, बन्दूक आदि थे । तलवार और तीरों के दिन बीते नहीं थे लेकिन अब तोपें भी साथ में आ गईं, उनके पीछे पीछे बन्दूकें भी ।

भारत के साथ व्यापार कायम रखने के लिये बड़े पैमाने पर शस्त्र निर्माण का काम किया जाने लगा । इस प्रकार शस्त्रनिर्माण एक ऐसा बड़ा उद्योग बना कि आज भी वह संसार के प्रमुख उद्योगों में एक है ।

वास्को-द-गामा ने तय किया कि वह यूरोप से भारत आने का समुद्री मार्ग खोजकर उसके नक्शे बनाएगा । इस

प्रकार समुद्र के रास्ते भारत पहुँचनेवाला वह पहला व्यक्ति था । उसके बाद कोलंबस भी चल पडा भारत की खोजमे और उसने ढूँढ लिया एक नया प्रदेश जिसका नाम पडा अमरीका । इस प्रदेश में खनिज संपत्ति प्रचुरता से थी जिसका उपयोग आगे चलकर शस्त्र निर्माण के लिये होता रहा ।

इस प्रकार युरोपीय देशों से समुद्र के रास्तें बड़ी बड़ी व्यापारी संस्थाएँ भारत में आने लगीं । इधर हमने स्वयं ही अपने आप पर निर्बन्ध लाद लिये और समुद्र को लांघना धर्म निषिद्ध करार दे दिया । मुझे इस बात पर आश्चर्य है कि जिस संस्कृती में पृथ्वी प्रदक्षिणा की बात कही गई, वसुधैव कुटुम्बकम् की बात की गई, समुद्र को लांघकर लंका में प्रवेश करने वाला मारुती पूजनीय हो

गया, उसी देशमें समुद्र यात्रा को कब क्यों और कैसे धर्म निषिद्ध कहा गया ?

अठारहवीं और उन्नीसवीं सदी एक अलग महत्त्व रखती है । इन दो सौ वर्षों में विज्ञान की प्रगति अभूतपूर्व गति से हुई । साथ ही उद्योग-जगत की क्रान्ति का महत्त्व इसलिये है कि इस नई क्रान्ति ने हस्त उद्योगों की छुट्टी कर दी और मशीनों द्वारा असेंबली लाइन पर एक साँचे में ढले सैंकड़ों उत्पादन बनने लगे ।

यही समय था जब शस्त्र और नौसेना रखने वाले देशों ने अन्य देशोंपर अपना राज जमा लिया । उधर लोकतंत्र की जड़ें भी मजबूत हो रही थीं । अतएव बीसवीं सदी में जिन जिन देशों ने स्वतंत्रता की लड़ाई लड़ी, उन सभी ने लोकतंत्र के आदर्शों पर, खास कर तीन आदर्शोंपर - न्याय समता, और बन्धुता पर जोर दिया । यही कारण है कि

आज इतने अधिक देशों ने लोकतंत्र को अपनाया । इस नई राज्यव्यवस्था में सेना की आमने सामने लड़ाईयाँ, भूभाग जीतना आदि अवधारणाएँ भी पीछे छूटने लगीं । वायुसेना और बम के आविष्कार के कारण लड़ाइयों में एक नया आयाम आ गया ।

साथ ही आक्रमण के बजाय व्यापारी संबंध बढ़ाने का दौर चल पड़ा । मुगल शासन काल में अंग्रेज, फ्रान्सिसी, डच, पुर्तगाली लोगों ने अपने व्यापारी केंद्र भारत में बना लिये थे जिसके लिये उन्हें मुगल शासकों ने मंजूरीयाँ दी थी । इस प्रकार जहाँ त्रेता और द्वापर युग में राज्य जीतना प्रमुख लक्ष्य था उसकी जगह व्यापार जीतना लक्ष्य बन गया ।

आज राजे महाराजाओं की अपेक्षा उत्पादन में अग्रगण्य उद्यमी, व्यावसायिक कंपनियाँ अधिक महत्वपूर्ण

हैं । जिसे हम सर्विस सेक्टर कहते हैं, जैसे बैंकिंग, कम्प्यूटर्स, आवागमन, मोबाइल, इंटरनेट - आदि सेवाएँ देने वाले सेक्टर्स आगे आने लगे हैं । अर्थात् अब ब्रह्मदण्ड या राजदण्ड के नहीं बल्कि अर्थदण्ड का युग चल रहा है । और इसके सेवाकारी (सेवाभावी नहीं) युग में बदलने की संभावना भी खूब है ।

सारांश यह की जैसे जैसे युग बदलते गए - सत्य से त्रेता, त्रेता से द्वापर और द्वापर से कलियुग आया वैसे ही वर्णोंका महत्त्व भी बदलने लगा - पहले ब्राह्मण, फिर क्षत्रिय, फिर वैश्य और शूद्र वर्ण अधिक प्रभावी होते गये ।

आर्थिक संपत्ति की माप करने के लिये कभी कृषि - जमीन और पशुधन - जैसे गोधन, अश्वधन और हाथी - प्रमाणभूत थे । लेकिन औद्योगिक क्रान्ति के बाद जैसे जैसे मशीन से वस्तुएँ बनने लगीं और उनका उत्पादन

आदमी की हाथ की बनी वस्तुओं की तुलना में हजारों - लाखों गुना अधिक बढ़ गया, वैसे वैसे उद्योग और उद्यमी अर्थात् जिसे हम सेकंडरी सेक्टर ऑफ प्रॉडक्शन कहते हैं, उसका महत्त्व बढ़ गया । फिर व्यापार बढ़ा, तो टर्शियरी सेक्टर अर्थात् सर्विस सेक्टर का महत्त्व बढ़ा ।

जो चार पुरुषार्थ बताये गये - अर्थात् धर्म, अर्थ, काम और मोक्ष, उनमें से काम अर्थात् उपभोग का महत्त्व कलियुग में अत्यधिक बढ़ गया । हम अधिक से अधिक उपभोगवादी हो रहे हैं । हालाँकि काम भी एक पुरुषार्थ है - क्यों कि इसीसे कलात्मकता को प्रश्रय मिलता है । फिर भी उपभोगवाद की अति हो जाती है तो सर्वनाश हो जाता है । इसका उदाहरण महाभारत में मिलता है । जब युद्ध समाप्त हुआ तो पृथ्वी के प्रायः सभी राजे और राज्य नष्ट हो चुके थे । हस्तिनापुर से दूर द्वारका में

यदुवंशी - राजाओं ने युद्ध में भाग नहीं लिया था । अब वे निश्चित थे । अगले कई वर्षों में कोई युद्ध नहीं आने वाला था । उन्हें क्षत्रियोचित पराक्रम दिखाने की कोई गरज नहीं आने वाली थी । वे भोग की तरफ मुड़े । क्रीडा, द्यूत और शराब, इन्हीं में ऐसे डूबे कि आखिर आपस में ही लडकर यदुवंश के सारे क्षत्रियों का नाश हुआ ।

आज के युग में अर्थव्यवहार को अत्यधिक महत्त्व है और इसका आरंभ अठारहवीं सदी में जो औद्योगिक क्रान्ति आई वहाँ से है । पहले उत्पादन और व्यापार विकेंद्रित थे लेकिन औद्योगिक क्रान्ति ने दिखा दिया कि वे केंद्रित तरीके से भी किये जा सकते हैं । आज इक्कीसवीं सदी में हम केंद्रित और विकेंद्रित दोनों व्यवस्थाओं को तौल सकते हैं । विकेंद्रित व्यवस्था सर्वसमावेशक होती है । वह अधिक टिकाऊ भी होती है - दीर्घकालीन होती है ।

लेकिन केंद्रित व्यवस्था में हजारों गुना अधिक उत्पादनक्षमता होती है । इसीलिये उसके आगे-पीछे के ताने-बाने भी उसी तरह बुनने पड़ते हैं । यदि एक फलों का जूस बनाने की फैक्टरी हो तो उसे रोजाना अमुक टन फल, इतना पानी, इतनी बिजली, इतने खरीदार भी चाहिये - उन्हें आकर्षित करने को ऐडवर्टाइजमेंट भी चाहिये । ऐसे समय कई बार नैतिक, अनैतिक का विचार भी दूर रखना पड़ता है । यदि अमरीका में शस्त्र बनाने फैक्टरियाँ हैं, और उन्हें चलना हैं तो जरूरी है कि संसार में कोई न कोई दो देश युद्ध की स्थिति में हों और उन्हें शस्त्र खरीदने की जरूरत बनी रहे । या जब कोई कंपनी लाखों युनिट इन्सुलिन बनानेवाली फैक्टरी चलाती है तो जरूरी हो जाता है कि लोगों को डायबिटीज हो ।

औद्योगिक क्रान्ति आई तो उसमें उतरनेवाले लोगों को नए हुनर, नए तरीके सीखने की आवश्यकता पड़ी । इसी प्रकार आज का युग जो टर्शियरी सेक्टर का युग है, इसके लिये आवश्यक हुनर भी कुछ अलग तरह के हैं। जैसे - फाइनान्सियल मेनेजमेंट, कम्प्यूटर्स, फिल्मों बनाना, इव्हेंट मॅनेजमेंट, ये ऐसे हुनर हैं जो खेती करने या प्रॉडक्शन इंजिनियरिंग से नितान्त भिन्न हैं ।

आज तीन नए सेक्टर्स सर्विस सेक्टर से भी अधिक महत्वपूर्ण हो रहे हैं । चाहें तो हम उन्हें चतुर्थ, पंचम और षष्ठ सेक्टर कह सकते हैं । एक है इन्फ्रास्ट्रक्चर का सेक्टर - जैसे नए रास्ते, नए मकान, नई ओएफसी केबल की लाइनें इत्यादि । दूसरा है इन्फार्मेशन टेक्नॉलॉजी का सेक्टर । इसे भले ही सर्विस सेक्टर में माना जाता था पर अब इसे अपना अलग दर्जा दिया जाये इतना इसका स्वरूप बदल रहा है । तीसरा अति महत्वपूर्ण सेक्टर है RD - HRD का । अर्थात् एक ओर रिसर्च और उसके साथ ह्यूमन रिसोर्स डेव्हलपमेंट भी । हुनर अर्थात् कौशल्य

की शिक्षा, पेटेंट, इन्टलेक्चुअल प्रॉपर्टी राइट, आदि अब एक नये सेक्टर के रूप में आगे आ रहे हैं । शायद इन्हीं के कारण भविष्यकाल युगान्तर घटेगा ।

औद्योगिक क्रान्ति ने एक नए युग को जन्म दिया था। इसी प्रकार बिजली और उससे अधिक बल्ब की खोज ने एक नया युग ला दिया । एडीसन ने बल्ब का सफल निर्माण किया, उससे पहले तेल जला कर उजाला किया जाता था । उसकी सीमाएँ थीं । रात्रीपर अंधेरे का साम्राज्य हुआ करता । बहुत कम जगहों पर ही रात में कोई व्यवहार चल पाते । लेकिन अब चौबीस घंटे काम में लगाये जा सकते हैं । बल्बके आविष्कार के साथ साथ रात्री की अपनी एक अलग संस्कृति बन गई जो दिन की संस्कृति से अलग लेकिन उतनी ही कर्मशील है । इसी प्रकार रेडियो, टीव्ही, मोबाईलों ने अलग क्रान्ति लाई है । टिशु कल्चर और क्लोनिंग से एक नई क्रान्ति आ रही है।

लेकिन मेरी मान्यता है कि केवल आविष्कार से या क्रान्ति से युगान्तर नहीं होता । जब उस आविष्कार के कारण समाज में जीवन मूल्य बदलते हैं और समाज व्यवस्था बदलती है, तब युगान्तर होता है । और इसके लिये आवश्यक है कि मूल्यों की चर्चा होती रहे ।

महात्मा गांधी और बाबासाहेब आंबेडकर ने अस्पृश्यता को खतम कर एक नये जीवन-मूल्य में लोगों को ढाल दिया - और इस प्रकार एक युग परिवर्तन कर दिया । राजा राममोहन रॉय ने सती की प्रथा बंद करवा कर और जिन जिन मनीषियों ने स्त्री शिक्षा को बढ़ावा दिया - उन सबों ने एक और युग परिवर्तन किया । ऐसे युगान्तर के पर्व में वर्ण व्यवस्था, अर्थ व्यवस्था, कौशल्य प्रबंधन (स्किल मैनेजमेंट), राज्य व्यवस्था इन सबको कसौटी पर

चढना पडता है और यदि वे खरे उतरे, तभी टिक पाते हैं ।  
यदि नही टिक पाये तो अराजक की स्थिती निर्माण होती  
है जो कई समाजों और सभ्यताओं को मिटा जाती है ।  
कुछेक किसी खास गुट के आसरेसे टिक जाती हैं ।  
आवश्यक है कि ऐसी टिकनेवाली और डूबनेवाली सभ्यताओं  
का लेखा जोखा हम रख सकें । इसीलिये RD-HRD का  
महत्त्व है ।

---